

Mín leiklutur sum reiðari fer at minka

69 ára gamli Osmund Justinussen hevur verið reiðari í samfull 40 ár, og nú yngri og dugnaligar kreftir hava tikið yvir, samstundis sum felagið er farið at gera risailøgur í supply-vinnuna, væntar hann, at hansara leiklutur sum reiðari fer at minka. - Tað er eitt rættiligt tómrúm, nú Stjørnan og Polarhav eru seldar. Alt her á jørð er farandi. Vit hava áður selt skip, og eisini tá kendi eg á mær sorgblídni. Ivaleyst fari eg at venja meg við hetta eisini, sigur maðurin, sum hevur verið reiðari á tilsamans 35 skipum og bátum

Vilmund Jacobsen

Eftir at Norðoya Íløgufelag herfyri keypti ísfiskatrolararnar, Stjørnuna og Polarhav og 25% av Tavuni í Leirvík, sum er parturin, ið Osmund Justinussen átti, hava vit skift orð við 69 ára gamla reiðaran í Leirvík. Vit hava spurt hann, hvørjar ætlanir hann og sonurin, Tummas Justinussen, hava, nú teir eru farnir at selja burtur av fiskiskipa- og virkisvinnuni í Leirvík.

- Jú, fleiri hava spurt, hví vit hava selt Stjørnuna og Polarhav, og fólk hava eisini spurt, hvat vit nú ætla. Men sama samdøgur, sum vit seldu ísfiskatrolararnar, keyptu vit saman við Jónsveini Knudsen og Peturi Mohr ognirnar hjá Kjartani Joensen, sum eru fiskavirki og trý skip, útróðrabáturin Høvnin og trolbátarnir, Birtingur og Norðleivur. Vit hava eisini rækjutrolaran, Havborg, sum fiskar í Ný Foundlandi - og ein 20-tonsa, Heiðrikk, sum liggur í Leirvík. So, hóast feløgini hjá okkum seinnu árinu eisini hava gjørt nógvar



- Nøkur menniskju hava fingið evnini at seta í verk, og tað er mín sannføring, at vit eiga at brúka okkara evni, har tey eru, sigur Osmund Justinussen Mynd: Vilmund Jacobsen

íløgur í virksemi á landi, eru vit ikki heilt turrlagdir enn, sum Osmund Justinussen brosandir tekur til.

Hann dylur kortini ikki fyri, at tað er eitt rættiligt tómrúm í hansara lívi, nú Stjørnan og Polarhav eru

seld av bygdini.

- Hinvegin fari eg ivaleyst at venja meg við tað eisini. Alt her á jørð er

farandi. Vit hava áður selt skip, og eisini tá kendi eg á mær sorgblídni. Sølun av Stjørnuni og Polarhavi er

ein ávís flytan úr fiskivinnu yvir í oljuvinnu, har vit frammanundan hava supply-skipið, Eldborg, sum vit fingið í juni mánað 2009. Nú vóna vit, at ísfiskatrolararnir fara at roynast nýggju eigarunum líka hollir, sum teir hava roynst okkum. Vit vita, at tað eru stak góðar og dugnaligar manningar, sum nú hava fingið høvi at halda fram við hesum skipum. Onkur hevur siglt hjá okkum í út við 40 ár - og nakrir í meiri enn 30 ár, leggur hann aftrat.

Stórar íløgur

Tá Osmund Justinussen vísir á, at virksemið hjá felagnum í Leirvík flytir seg úr fiskivinnu yvir í oljuvinnu, sipar hann sjálvsagt til teir velduga stóru skipasáttmálar, sum felagið hevur.

- Vit hava í løtuni sáttmálar um tvey stór supply-skip, har tað størri er út við 90 metrar langt og 20 metrar breitt. Hitt skipið er eitt lítið sindur minni, umleið 87-88 metrar langt. Skrokkarnir verða smíðaðir í Turkalandi. Hin fyrri verður liðugur í næstu viku og verður síðan sleipaður til Noregs, har





Tað var ein stór løta, tá supply-skipið Eldborg varð navngivið við Vestaru bryggju í Havn í juni mánað 2009 Mynd: Vilmund Jacobsen

skipið verður gjørt liðugt. Sambært byggisáttmálunum verður annað skipið liðugt síðst í september í ár – og hitt næsta vár. Hesi skip eru størri enn fyrsta supply-skipið hjá okkum, Eldborg, sum kom á sumri í 2009.

Osmund, sum sjálvur er 69 ára gamalur og væl fyri, sigur, at tað eru tær yngru kreftirnar í felagnum, Tummas Justinussen, stjóri, saman við Jens Marnar Rasmussen, ið er skipsførari og lögfrøðingur, sum í fyrsta lagi taka sær av hesum.

Hann hevur stórt álit á hesum dugnaligu monnum, og hann heldur nóg av øllum teimum, sum starvast fyri felagið, bæði á landi og sjógv.

Í føroyskum høpi eru sáttmálarnir, sum felagið í Leirvík hevur gjørt um hesi bæði supply-skipini, millum teir stóru í føroysku skipasøguni. Sáttmálin, sum kann saman-

berast við hesi bæði supply-skipini, er sáttmálin um nýggju Norrønu, sum eisini mundi liggja rundan um 700 miljónir krónur.

Osmund sigur, at tað hevur gingið væl við Eldborg, sum fyribils hevur sáttmálar fram til endan av 2012.

- Nú vóna vit, at tað eisini fer at gangast væl hjá nýggju skipunum. Tá ein verkætlanin er so stór, sum í hesum føri, antin gongur tað – ella gongur tað ikki. Her nyttar einki, at mín pensjón verður lögð í ætlanina fyri at dekka tað, ið kann koma at vanta í, um alt ikki gongur, sum tað skal, sigur hann brosandí.

Tað skilst tó honum, at vónirnar eru góðar – og vóru tær ikki tað, hevði felagið í Leirvík neyvan farið undir hesa verkætlan.

- Eingin eigur at halda, at vit hava lagt okkum at sova fyri tað, um ísfiskatrolararnir,

Stjørnan og Polarhav, nú eru seldir. Ei heldur koyra vit krónurnar undir koddan, sum Osmund Justinussen skemtandi tekur til.

Lítið á bók

Meðan vit práta, hugleiðir hann um ymiskt, sum hevur eyðkent nóg vinnulívsvólk.

- Nøkur menniskju hava fingið evnini at seta í verk, og tað er mín sannføring, at vit eiga at brúka okkara evni, har tey eru. Vanliga eru ígongdsetarar ikki pengasavnarar. Vóru teir tað, høvdu teir neyvan verið ígongdsetarar. Í vinnulívi gongur viðhvørt væl, og viðhvørt gongur minni væl. Nøkur ár kunnu góðar inntøkur spyrjast burtur úr, men hjá allar flestu vinnulívsvólkum liggur peningur stutt, men verður brúktur til nýggjar íløgur. Søgjan sigur okkum, at nóg vinnulívsvólk høvdu lítið á bók, tá tey fóru undir

grønutorvu, men kortini høvdu tey í fleiri førum skapt arbeiði til fleiri bygdaløg í síni virknu tíð, sigur hann og leggur aftrat, at sjálvandi eru undantøk.

Í november síðsta ár hevði Osmund Justinussen verið reiðari í samfull 40 ár.

Vit skulu ikki í hesi greinin nerta við alt tað virksemin, sum hann hevur havt við at gera, ei heldur nevna øll tey skip, hann hevur verið reiðari á.

Nú Stjørnan og Polarhav eru seld til Klaksvíkar, kunnu vit nevna, at hetta var triðja Stjørnan í røðini síðan 1973, tá Osmund saman við øðrum keypti fyrstu Stjørnuna. Polarhav, sum skipanavn, kom í flotan hjá honum seinast í sjeytiárunum.

- Øll hesi ár hava vit fingist við ídnaðarskip í Norðsjónum, og vit hava havt skip feskiskaveiði á Føroyagrunninum, heilt

síðan hesin fiskiskapur byrjaði her fyri sløkum 40 árum síðan, samstundis sum fiskavirkir byrjaðu at stinga seg upp kring landið.

Spurdu, hvussu nóg vinnulív skipum hann hevur verið reiðari á øll hesi mongu ár, sigur Osmund, at talan er um 35 skip tilsamans. Taka vit so teir bátar, sum fylgdu við keypinum av ognunum hjá Kjartani Joensen og tey nýggju supply-skipini, sum nú eru í gerð, er talan um 40 skip tilsamans, sum hann hevur havt við at gera.

Sosialurin kann leggja aftrat, at taka vit øll hesi skip og samanbera tey við skipatalið, sum gamli Kjølbro í Klaksvík umsat gjøgnum mong ár, táttar virksemin í Leirvík samanlagt í virkseminum, sum Kjølbro hevði í Klaksvík í fimmti- og sekstiárunum.

- Nú fer mín leiklutur sum reiðari at minka. Men

eg kenni meg væl, og mær dámar ómetaliga væl um sumrarnar at gera onkran túr við kalvalínu við 20-tonnaranum, Heiðrikki, sum vit eiga, sigur Osmund.

Góður stuðul

Vit spurdu eisini Osmund Justinussen, hvar kona hansara, Jórún, hevur verið í øllum hesum virkseminum gjøgnum so mong ár.

- Eg og synir mínir hava havt ein góðan stuðul í konuni og mammuni. Tað hevur jú ikki bara gingið væl, men ongantíð er hon komin aftaná og hevur sagt, at hetta ella hatta skuldi eg ongantíð havt gjørt – heldur ikki, tá avgerðin var skeiv. Jórún hevur borið við øll hesi 40 árin, bæði tá tað gekk við – og tá tað gekk ímóti. Tað eigur hon stóra tøkki fyri, sigur Osmund Justinussen.

vilmund@socialurin.fo